

ဘီလျံနာသုဋ္ဌေး အမေရိကန်သမ္မတ

ထရုမ့် ဘယ်တော့မှ

လက်မပြေ့ဟက် အရှုံးမပေး

ဟိန်းလတ်

TRUMP
NEVER
GIVE UP



အမှာ စာ

တိုက်ဆိုင်သည် ဟု ဆိုပါရစေ။ အမေရိကန်သမ္မတ ဘားရက်အိုဘားမား ၄၄ ယောက်မြောက် အမေရိကန်သမ္မတအဖြစ် ကျမ်းသစ္စာကျိန်ဆိုသောနေ့တွင် ကျွန်တော်ရေးသော ‘ဘားရက်အိုဘားမား’အတ္ထုပ္ပတ္တိစာအုပ် စတင်ဖြန့်ချိခဲ့၏။ ယခု ၄၅ ယောက်မြောက် အမေရိကန်သမ္မတသစ် ‘ဒေါ်နယ်ထရမ်’ကျမ်းသစ္စာကျိန်ဆိုသောနေ့ (၂၀.၁.၂၀၁၇)တွင် လည်း ကျွန်တော်ရေးသားသော ‘ဒေါ်နယ်ထရမ်’အတ္ထုပ္ပတ္တိစာအုပ် ထွက်ခဲ့ပါသည် ။ မည်သို့ဆိုစေ မြန်မာစာဖတ်ပရိသတ်အတွက် ဦးဦးဖျားဖျား သိလိုကြသည့်အကြောင်းအရာများကို ကျွန်တော် တင်ပြခွင့်ရသဖြင့် ကျေနပ်မိပါ သည် ။

‘ဒေါ်နယ်ထရမ်’အကြောင်း ရေးသားခဲ့ရာတွင် ကျွန်တော် ၂၀၁၅ ခုနှစ်နှင့် ၂၀၁၆ ခုနှစ် ထုတ် စာအုပ်ပေါင်း (၉)အုပ်ကို ဖတ်ခဲ့ရသည် ။ ထိုအထဲတွင် ‘ဒေါ်နယ်ထရမ်’ကိုယ်တိုင်ရေးသော စာအုပ်(၆)အုပ်လည်း ပါ၏။ ထိုစာအုပ်များ ထဲမှ ကျွန်တော် အကြိုက်ဆုံးစာအုပ်မှာ “Trump Never Give Up” (ထရမ် ဘယ်တော့မှ လက်မမြှောက် အရှုံးမပေး) ဆိုသော စာအုပ် ဖြစ်သည် ။ ထိုစာအုပ် သည် ၂၀၀၈ ခုနှစ်တွင် စတင်ထုတ်ဝေပြီး ယခု (၈)နှစ်အတွင်းတွင် အကြိမ် (၁၂) ကြိမ် ပြန်လည် ပုံနှိပ်ခဲ့ရပြီး စောင်ရေ (၃)သန်းကျော် ရောင်းခဲ့ရပြီးပြီဟု သိရသည် ။

‘ဒေါ်နယ်ထရမ်’သည် သက်တမ်းရှည်ကြာလှသော စီးပွားရေးလုပ်ငန်းရှင်ကြီးအဖြစ် လုပ် ဆောင်ခဲ့စဉ် အတက်အကျများစွာဖြင့် လောကဓံကို ကြုံကြုံခံ ဖြတ်သန်းခဲ့သူ ဖြစ်၏။ ယခုစာအုပ် သည် စီးပွားရေးလုပ်ငန်းရှင်ကြီးတစ်ဦးအနေနှင့် ကြီးမားသောစိန်ခေါ်မှုကို တုံ့ပြန်ခဲ့ပုံ၊ ဘဝ၏ အနိမ့် အကျဆုံးကာလရောက်ခဲ့ပြီး အကြမ်းတမ်းဆုံး တိုက်ပွဲများကို ရင်ဆိုင်ခဲ့ရပုံ၊ ထိုစိန်ခေါ်မှုများ ၊ တိုက်ပွဲများ ၊ အခက်အခဲများကို ‘အောင်မြင်မှုသစ်များ’ အဖြစ် မည်သို့ပြောင်းလဲခဲ့ပုံများကို ဤ စာအုပ်တွင် ရေးသားထားသည် ။

ဤစာအုပ်သည် သာမန်တက်ကျမ်းစာအုပ် မည်ကာမတ္တမဟုတ်။ ‘အိမ်ခြံမြေအကျိုး ဆောင် စီးပွားရေးလုပ်ငန်းရှင်ကြီး’ဘဝမှ အမေရိကန်သမ္မတအဖြစ်သို့ တွန်းပို့လိုက်သော အရည်အချင်း တွေက ဘာတွေလဲဆိုသည် ကို ထင်းထင်းပြတ်ပြတ် ဖော်ပြထားသော စာအုပ်လည်း ဖြစ်၏။

‘ထရမ် ဘယ်တော့မှ လက်မမြှောက် အရှုံးမပေး’ဆိုသော စာအုပ်အမည်၏ အောက်တွင် ခေါင်းစဉ်ငယ်တစ်ခု ပါသေးသည် ။ How I Truned My Biggest Challenges into Success (ကျွန်တော်၏ အကြီးမားဆုံးစိန်ခေါ်မှုများကို အောင်မြင်မှုအဖြစ် မည်သို့ပြောင်းလဲခဲ့ပုံ) ဆိုသော ခေါင်းစဉ်ငယ်ကပင် ဤစာအုပ်၏ အနှစ်သာရကို အတိုဆုံးအရှင်းဆုံး ဖော်ပြရာ ရောက်နေ၏။

‘ဒေါ်နယ်ထရမ်’ကို ကြိုက်သည် ဖြစ်စေ၊ မကြိုက်သည် ဖြစ်စေ ယခုကမ္ဘာ့အင်အား အကြီး မားဆုံး၊ ဩဇာအရှိဆုံး နိုင်ငံကြီးဖြစ်သော အမေရိကန်နိုင်ငံ၏ သမ္မတကြီးအဖြစ် တာဝန်ယူလုပ် ဆောင်နေသော သူ၏ အရည်အချင်းကိုကား မည်သည့်နည်းနှင့်မှ လျော့တွက်၍

မရသည် ကား သေချာ၏။ စစ်ရေးအတွေ့အကြုံလည်း မရှိ၊
နိုင်ငံရေးအတွေ့အကြုံလည်း နုတ္တိဖြစ်သူ စီးပွားရေး
လုပ်ငန်းရှင်ကြီးတစ်ယောက် အမေရိကန်သမ္မတအဖြစ်
အရွေးခံခဲ့ရသည် ကို တစ်ကမ္ဘာလုံးက အံ့ဩ သွားကြသည် ။ ထိုသူတို့
သည် ဤစာအုပ်ကို ဖတ်မိလျှင်ကား အံ့ဩကြမည်မဟုတ်တော့။
အမေရိကန် သမ္မတမဖြစ်မီ လွန်ခဲ့သော (၈)နှစ်ခန့်က သူကိုယ်တိုင်
ရေးသားခဲ့သော ဤစာအုပ်သည် သူ၏ အရည်အချင်းကို တစိတ်တပိုင်း
ပြဆိုနေ၍ ဖြစ်သည် ။

ဤစာအုပ်ကိုဖတ်ပြီး လက်တွေ့ကျင့်သုံးသူတို့ သည် လည်း
တွေ့ကြုံလာသမျှ အခက်အခဲ၊ စိန်ခေါ်မှုမျိုးစုံကို ဘယ်တော့မှ
လက်မမြှောက် အရှုံးမပေးဘဲ အောင်ပွဲ အဆင့်ဆင့်ရမည်မှာ သေချာ
ကြောင်း ရဲရဲကြီး အာမခံဝံ့ပါသည် ။

ဟိန်းလတ်

* * *

နိဒါန်း

“ဟင့်အင်း”ဆိုသောစကား ကြားရချိန်တွင် ဖြစ်ပေါ်လာသော ကျွန်တော့်စိတ်

ဤစာအုပ်သည် ကျွန်တော်၏ နှလုံးသားနှင့် အနီးကပ်ဆုံး၊ အရင်းနှီးဆုံး ဘာသာရပ်အကြောင်း စာအုပ်ဖြစ်သည် ။
ထိုအကြောင်းအရာမှာ ‘ဘယ်တော့မှ လက်မမြှောက် အရှုံးမပေးနဲ့’ ဖြစ်၏။ ဤကိစ္စနှင့်ပတ်သက်၍ ကျွန်တော့်တွင် အတွေ့အကြုံများ စွာ ရှိခဲ့ကြောင်းကို ပြောစရာပင် မလိုတော့ပါ။ ထို့ကြောင့် ဤအကြောင်းအရာနှင့်ပတ်သက်၍ ကျွန်တော် နိုင်နင်းနှံ့စပ်သည် ဟု ပြော၍ ရ၏။ ကျွန်တော် စာအုပ်များ စွာ ရေးပြီးခဲ့ပါပြီ။ ကျွန်တော့်အတွက် ပိုက်ဆံ မလိုပါ။ သို့သော် ဤ စာအုပ်အတွက် ကျွန်တော် တမင်တကာပင် အချိန်သက်သက်ယူ၍ ရေးခဲ့ပါသည် ။

၁၉၇၀ ခုနှစ်များ ဝန်းကျင်က ကျွန်တော် မင်ဟက်တန်တွင် ပထမဆုံး ‘ဟင့်အင်း’ အကြီး စားကြီးနှင့် ကြုံခဲ့၏။ ထိုအချိန်က အိမ်ခြံမြေအရောင်းအဝယ်သည် လူတိုင်းအတွက် အခြေအနေ အဆိုးဆုံး အချိန်ကာလ ဖြစ်၏။ ဤနယ်ပယ်တွင် အထူးအောင်မြင်ကျွမ်းကျင်ခဲ့သူတိုင်းပင် အိမ်ခြံ မြေဈေးကွက်ဆိုးသည် ဟု ပြောနေကြ၏။ သူတို့ ပြောသလို မှန်သင့်သလောက်မှန်၏။ အိမ်ခြံမြေ ဈေးကွက်က အေးစက်လွန်းလှ၏။ ပိုဆိုးတာက

နယူးယောက်မြို့ကြီးပင်လျှင် စီးပွားပျက်ကပ်ထဲ ပါနေခြင်း ဖြစ်၏။
ဖက်ဒရယ်အစိုးရက အိုးအိမ်ကိစ္စတွေ ကိုင်တွယ်လာရ၏။

ထိုအချိန်တွင် မှ ရွေးပြီး ကျွန်တော်က အိမ်ခြံမြေဈေးကွက်ကို
စွန့်စားလုပ်ကိုင်၏။ ဘာကြောင့်လဲ။ ‘ဟင့်အင်း။
အလုပ်မဖြစ်ပါဘူး’ဆိုသော စကားက ကျွန်တော့်ကို စိန်ခေါ်နေ၍
ဖြစ်၏။ မဖြစ်နိုင်ပါဟု ပြောကြတာတွေကို ကျွန်တော်က
ဖြစ်အောင်လုပ်ပြချင်သည် ။ အလုပ် အလွန်ကြိုးစားချင်စိတ်ရှိလျှင်
ပြဿနာဆိုတာတွေက အခွင့်အရေးတွေ ဖြစ်လာနိုင်၏။ ကျွန်တော်က
ထိုပြဿနာများကို တစ်ခုခုတော့ ရှင်းပစ်ရမည်။ ဤစိတ်ထားမျိုး၊
အခက်အခဲများကို ကျော်နင်းအောင်မြင်ကာ အကြပ်အတည်းများကို
ကျော်လွှားနိုင်သော ပါဝါစွမ်းပကားမျိုး စာဖတ်သူများ ရစေရန်
ကျွန်တော် ဤစာအုပ်ကို ရေးခြင်း ဖြစ်၏။

ကျွန်တော် ထဲထဲဝင်ဝင်လုပ်ကြည့်တော့ စီမံကိန်းတိုင်းတွင်
အထိကရ စိန်ခေါ်မှုကိုယ်စီ ရှိသည် ကိုတွေ့ရ၏။ ကျွန်တော်က
ဒါတွေကို သေသေချာချာ လေ့လာကာ ပြင်ဆင်ထားပြီးသားမို့
ကျွန်တော့်အတွက် အိုကေပါပဲ။ ဤသည် မှာ ‘ဘယ်တော့မှ
လက်မမြှောက်’ဆိုသောစာအုပ်ကို ရေးရခြင်း၏
နောက်ထပ်အကြောင်းရင်းတစ်ခု ဖြစ်၏။ တစ်ဦးနှင့်တစ်ဦး
အတွေ့အကြုံ အရည် အချင်းခြင်းကား တထပ်တည်းကျတာတွေ
တူညီတာတွေတော့ ရှိချင်မှ ရှိမည်။ ကျွန်တော်က
ကျွန်တော့်အတွေ့အကြုံများကို ရေးပြသော်လည်း လူတကာကလည်း
အတုယူအသုံးချ၍ ရနိုင်စရာတွေ ရှိသည် ဟု ယုံကြည်၏။
စာဖတ်သူများ လည်း ဤအတွေ့အကြုံများကို ယူပြီး အသုံးချနိုင်ရမည်။
ကျွန်တော့် ပြဿနာများ ထဲမှ သင်ခန်းစာတွေ ယူနိုင်၏။ ကျွန်တော့်

အတွေ့အကြုံ များ ထဲမှ နမူနာယူစရာတွေ ထုတ်နုတ်သုံးစွဲနိုင်၏။ ကျွန်တော့်ထက်ပင် စာဖတ်သူတို့ က ပြဿနာ တွေကို ပိုမိုဖြေရှင်းနိုင်စွမ်းတွေ ရှိကောင်းရှိမည်။ ပြဿနာတွေက ပိုကြီးမားလေလေ သင့်အတွက် ကြီးမားသောမဟာအောင်ပွဲတွေ ပိုရလေလေသာ ဖြစ်မည်။

စိတ်ပျက်အားငယ်၊ လက်လျှော့အရှုံးပေးတာကတော့ ဘယ်အခါမှ အလုပ်မဖြစ်နိုင်ပါ။ ခဏတာမျှ အားငယ်စိတ် လျှော့မိချင်လျှော့မိမည်။ ဒါတွေကို အချိန်တိုတိုမျှပဲ လက်သင့်ခံပါ။ ကျွန်တော် စိတ်ဖိစီးလာလျှင် ဂေါက်သွားရိုက်၏။ သို့မဟုတ် ရုံးခန်းထဲမှာ ပင် ဂေါက်ရိုက်တံနှင့် ဂေါက်ရိုက် လေ့ကျင့်ချင်လေ့ကျင့်မည်။ အပျက်စိတ်ထားခြင်းကို စိတ်ထဲတွင် ကြာကြာထားပါနဲ့ ။ လေ့ကျင့်ရတာ ခက်ချင်ခက်မည်။ သို့သော် ဤစိတ်ဓာတ် ခွန်အားသတ္တိကို မွေးမြူလေ့ကျင့်ထား ရမည်။ ထိုအချိန်ကာလများကို ကျွန်တော် ဘယ်နည်းဘယ်ပုံ ဖြတ်ကျော်လာခဲ့သည် ကို ဤစာအုပ်မှ အခန်းများ တွင် တွေ့နိုင်၏။ အနှောင့်အယှက်တွေ၊ အတားအဆီးတွေကို မအံ့ဩ၊ မကြောက်ရွံ့ပါနှင့်။ ဒါတွေကို သင်စိတ်ထဲတွင် ပိုပြီး အဖိစီးမခံမိပါစေနှင့်။ ဒါမျိုးလုပ်ပုံလုပ်နည်းတွေ ဤစာအုပ်တွင် တွေ့ရမည်။

မိမိဘာသာမိမိ ယုံကြည်မှုရှိခြင်းသည် အရာရာကို အောင်စေမည့်လမ်း ဖြစ်၏။ ယုံကြည်စိတ် တွေ အခြေခံတည်ဆောက်မှုကို ဤစာအုပ်က ပေးပါမည်။

‘ဘယ်တော့မှ လက်မမြှောက်၊ အရှုံးမပေး’ဆိုသည့် အရည်အချင်းနှင့် စိတ်ဆန္ဒကိုလည်း ပေးပါမည်။

အောင်မြင်သူတို့ ကမ္ဘာတွင် အားလုံး ပြန်ဆုံတွေ့ကြပါစို့။

ဒေါ်နယ်ဂျေထရမ့်

* * *

အခန်း (၁)

ကျွန်တော့်ဘဝ၏ အနိမ့်ပါးဆုံးအချိန်ကာလ - ကျွန်တော်မည်သို့ ပြန်လည်ထိုးနှက်တိုက်ဖျက်ခဲ့သလဲ

ကမ္ဘာလောကတစ်ခုလုံးက ခင်ဗျားခေတ်ကုန်သွားပြီလို့ ပြောလျှင် ခင်ဗျား ဘာလုပ်မည် နည်း။ ၁၉၉၀ ခုနှစ်များ စောစောပိုင်းက အံ့ဩလောက်ဖွယ်ရာ ကံကြမ္မာ ဇောက်ထိုးမိုးမျော်မှုမျိုး ကျွန်တော်ဖြစ်ခဲ့၏။ ထိုမတိုင်မီ အချိန်ပိုင်းက သမိုင်းတွင် ဘဏ္ဍာငွေကြေး အမြောက်အမြား အရဆုံး သူအဖြစ် ‘ဂင်းနက်စ် ကမ္ဘာမှတ်တမ်းစာအုပ်’တွင် စာရင်းသွင်းခံခဲ့ရ၏။

ကျွန်တော်သည် “The Apprentice” ရုပ်သံအစီအစဉ်ကို အသာထား၊ စီးပွားရေးအောင်မြင် မှုများကို လူထုမျက်ဝါးထင်ထင် တွေ့မြင်နိုင်အောင် လက်တွေ့ကလုပ်ဆောင်ပြနိုင်ခဲ့သည်။

၁၉၉၀ ခုနှစ်များ စောစောပိုင်းကာလက ကျွန်တော့်အခြေအနေက သိပ်မကောင်းလှ။ ကျွန်တော့်မှာ မဆပ်နိုင်သော ကြွေးမြီက ဘီလျံနှင့်ချီပြီး ရှိ၏။ ထိုအကြွေးများ ထဲမှ ကျွန်တော်ကိုယ် တိုင် အာမခံချေးပေးထားသော ငွေ ဒေါ်လာ ၉၇၅ သန်းလည်း ပါ၏။ ကျွန်တော် မကြာခင် ဒေဝါလီ ခံရလုဆဲဆဲ အခြေအနေ။ လူတကာက ဤဖြစ်ရပ်ကို မအံ့ဩကြ။ အဘယ်ကြောင့်ဆိုသော ကျွန်တော် က

လုပ်ငန်းဟူသမျှ ဧရာမအကြီးကြီးတွေပဲ လုပ်တတ်ခဲ့၍ ဖြစ်၏။
ထို့ကြောင့် ငွေအရင်းအနှီး မြုပ်နှံ မှုတွေက သိပ်များ ၏။ ဘဏ်တွေက
ကျွန်တော် ထွက်ပြေးမည်စိုး၍ တကောက်ကောက်လိုက်နေ ကြ၏။
လူတွေက ကျွန်တော့်ကို ရှောင်ကြရှားကြ၏။ စီးပွားရေးကပ်ဆိုက်
ကာလဖြစ်၍ အိမ်ခြံမြေ အရောင်းအဝယ်က အေးစက်နေ၏။
ဝယ်လက်ဟူ၍ မရှိသလောက်။

၁၉၉၁ ခုနှစ် မတ်လတွင် ‘ဝေါလ်စထရီဂျာနယ်’ရော၊
‘နယူးယောက်တိုင်းမ်(စ်)’ကပါ နှစ်စောင်စလုံးတွင် မျက်နှာဖုံး ကာဗာ၌
ကျွန်တော် စီးပွားပျက်တာကို ရေးသားဖော်ပြကြ၏။
ရေဒီယိုတွေကလည်း ဤဇာတ်လမ်းကို ရောင်တော်ပြန်နှင့်
ထုတ်လွှင့်ကြ၏။ ကျွန်တော်၏ အင်ပါယာကြီး ကျဆုံးခန်းကို
အားရပါးရ သတင်းလုပ်ကြ၏။ ဒီတချို့တော့ ကျွန်တော် နာလန်မထူ
တော့ဟု သူတို့ အပိုင်တွက်ထားကြပုံ ပေါ်၏။

ဤအချိန်ကာလ အပိုင်းအခြားသည် ကျွန်တော့်ဘဝ၏
အနိမ့်ပါးဆုံးကာလဟု ဆိုနိုင်၏။ ကျွန်တော့်ရုံးခန်းမှာ
တယ်လီဖုန်းသံတွေ တိတ်ဆိတ်ကုန်၏။ ဒါမျိုး ယခင်က တစ်ခါမှ မဖြစ်
ဖူးခဲ့။ သို့သော် ဒါကပင် အခွင့်အရေးတစ်ခု။ ဆူညံမှုမရှိသော
တိတ်ဆိတ်သည့် အချိန်ကာလပိုင်းတွင် ကျွန်တော့်မှာ
စဉ်းစားချိန်ပိုရလာ၏။ ကျွန်တော်က အခြေအနေကို ဓမ္မမိဋ္ဌာန်ကျကျ
ပြန်သုံးသပ် ခွင့်ရခဲ့၏။

ဤအချိန်မျိုးတွင် ကျွန်တော်သည်
‘လက်မြှောက်အရှုံးပေး’ဆိုသောစိတ်မျိုး တစ်ရံတစ်ဆစ် မှ ပင် မဝင်ခဲ့။
ပတ်ဝန်းကျင်အခြေအနေတစ်ခုလုံးက ကျွန်တော့်ကို နှိပ်ကွပ်နေကြ၏။

သို့သော် ဒါတွေက ကျွန်တော့်အတွက် ပြောင်းပြန်အကျိုးသက်ရောက်မှု ရှိ၏။ အခြေအနေဆိုးကို ပြန်လည် တွန်းလှန်နိုင်မည့် စိတ်ကူးတွေပေါ်လာ၏။ ကျွန်တော့်စိတ်ဓာတ်က ပိုမိုသန်စွမ်းခိုင်မာလာ၏။ ပြဿနာဟူသည် ဟန်ဆောင်၍ လာသော အခွင့်အရေးများ ဖြစ်သည် ဟု ကျွန်တော် ယုံကြည်၏။ ကျွန်တော့်အခြေအနေကို ကျွန်တော် သေသေချာချာ ပြန်လည်သုံးသပ်၏။ ယုံချင်ယုံ မယုံချင်နေ။ ဤသည် မှာ ကျွန်တော့်အတွက် အကြီးမားဆုံး အခွင့်အရေးဆိုသည် ကို ကျွန်တော် ခံစားမိလာ၏။ သတင်းစာလောကကိုရော၊ ကျွန်တော့်ကို ဝေဖန်သူများ နှင့် ရန်သူများကိုရော ကျွန်တော့်တွင် စွမ်းပကား မည်မျှရှိသည် ကို ပြခွင့်ရသော အခွင့်အရေးကြီး ရောက် လာပြီဟု ကျွန်တော် ယုံကြည်၏ ဤသည် မှာ တွေ့ကြုံရသော အခြေအနေကို အပျက်ဘက်က ရှုမြင်သုံးသပ်ခြင်းမဟုတ်ဘဲ အပြု သဘောဖြင့် ရှုမြင်သုံးသပ်မှု၏ အကျိုးဆက် ဖြစ်၏။

အလှည့်အပြောင်း ကာလတစ်ခုရောက်လာ၏။ ဤအလှည့်အပြောင်းကား ကျွန်တော်၏ သဘောထားပင် ဖြစ်၏။ ကျွန်တော်၏ အစည်းအဝေးခန်းထဲတွင် ကျွန်တော်၏ စာရင်းကိုင်များ သည် တစ်ညလုံး ဦးနှောက်ခြောက်စွာ အလုပ်လုပ်ရသောညကို မှတ်မိကြပါလိမ့်ဦးမည်။ ကျွန်တော်က အစည်းအဝေးခန်းထဲသို့ ဝင်သွားကာ ကျွန်တော်လုပ်ကိုင်မည့် စီမံကိန်းသစ်များကို တန်းစီချပြခဲ့၏။ လုပ်ရမည့် စီမံကိန်းတွေကအများကြီး။ အကုန်လုံးကလည်း အကြီးကြီးတွေ။ ကျွန်တော်က စိတ်အား ထက်သန်စွာ သူတို့ ကို ပြောပြနေ၏။ ကျွန်တော့်တင်ပြချက်များက အသွေးအရောင်တောက်ပ ရုပ်လုံး ကြွနေ၏။ အားလုံးပင်

ဖြစ်နိုင်စရာတွေကို ချပြနေမိ၏။ ကျွန်တော့်ဝန်ထမ်းများက ကျွန်တော် ရှုံးများ သွားချေပြီလားဟု ထင်ကြပုံပေါ်၏။ ဒီလူကြီး စိတ်ဖိစီးတာတွေ ခံရတာများ ပြီး ကယောင် ကတမ်း သွေးရှူးသွေးတန်း ဘာတွေလာပြောနေသလဲဟု ထင်ကောင်းထင်ကြမည်။ ကျွန်တော်က တော့ ရှေ့လုပ်ငန်းစဉ်များကိုသာ အားတက်သရော ရှင်းပြနေ၏။ ဤအချိန်သည် ရှေ့သို့ တိုး၍ လုပ် ဆောင်ရမည့်အချိန် ဖြစ်ကြောင်းပြော၏။ ယခုရင်ဆိုင်နေသော ငွေရေးကြေးရေးပြဿနာတွေက မကြာမီပြီးသွားမည်။ ထိုသို့ တကယ်ပင် ယုံကြည်သည် ဟု ပြော၏။

ကျွန်တော်တို့ အားလုံး ၎င်းအဖြေအပေါ်မှာ သာ အဓိကထား အာရုံစိုက်လုပ်ဆောင်နေကြ ၏။ ပြဿနာကို ဂရုမထား။ ဤအချိန်မှ နေ၍ ကျွန်တော်သည် အရေးကြီးသော သင်ခန်းစာတစ်ခု ရခဲ့၏။

“အဖြေကိုသာ အာရုံစူးစိုက်။ ပြဿနာကို အာရုံမထားနဲ့ ”

ဤသည် မှာ ခက်ကောင်းခက်မည်။ သို့သော် အလွန်အစွမ်းထက်၏။ ဤအယူအဆမျိုးနှင့် ကျွန်တော်လုပ်ဆောင်ခဲ့ရာ ကျွန်တော်သည် ပို၍ တော်သော စီးပွားရေးလုပ်ငန်းရှင်သာမက ပို၍ တော် သော စွန့်ဦးတီထွင်လုပ်ငန်းရှင် ဖြစ်လာကြောင်း သိလိုက်ရ၏။

တကယ်တော့ ဖြစ်ရိုးဖြစ်စဉ် တုံ့ပြန်မှုမျိုးမှ လမ်းခွဲထွက်လိုက်ခြင်း ဖြစ်၏။ ဤနေရာတွင် ကျွန်တော် အဓိကထား ဆွေး နွေး လို သ ည့် အ ချ က် မှာ ‘အပြုသဘောစိတ်ကူး’ပင် ဖြစ်၏။ ကျွန်တော့် ကိုယ့်ပါ။ ဒါက တကယ်ပင်အလုပ်ဖြစ်ပါသည် ။ ထိုသို့ လုပ်ဆောင်ခဲ့၍ ကျွန်တော် ယခုအချိန်ထိ အောင်မြင်ခဲ့ခြင်း ဖြစ်၏။ ၁၉၉၀ ခုနှစ်များ ကာလထက် ကျွန်တော် ပို၍ အောင်မြင်လာ၊ ပို၍

ချမ်းသာ လာသည် မှာ ဤ ‘အပြုသဘောစိတ်ကူး’ကြောင့် ဖြစ်၏။

ဤသို့ဖြင့်ပင် ကျွန်တော် ‘ဂင်းနက်စ် ကမ္ဘာ့စံချိန်မှတ်တမ်း’တွင် အကြွယ်ဝဆုံးပုဂ္ဂိုလ်အဖြစ် စာရင်းထဲတွင် ပါဝင်ခဲ့ခြင်း ဖြစ်၏။

အောင်မြင်မှုအများ အပြားသည် သင့်အနေဖြင့် ဖိစီးမှုကို မည်သို့ကောင်းမွန်စွာ ကိုင်တွယ် နိုင်သည် ဆိုသည့်အပေါ် မူတည်နေ၏။ ၎င်းသည် လက်တွေ့ လုပ်ရခက်သည် ။ သို့သော် သင် လုပ်နိုင်မည့်အလုပ် ဖြစ်၏။ သင့်ကိုယ်သင် အောင်မြင်သူဟု မြင်ယောင်ထားပါ။ သင့်မှာ အပျက် သဘောသံသယတွေ၊ ထိတ်လန့်စိုးရွံ့မှုတွေ ရှိနိုင်၏။ ရည်ရွယ်ချက်ရှိရှိ အမြင်များ ဖြင့် သုံးသပ်ကာ အဖြေရှာသင့်၏။ အပြုသဘောစိတ်နှင့် ခံယူလျှင် စိတ်ဖိစီးမှုများ ပျောက်ကွယ် လွင့်ပါးသွား မည်။ ဤစိတ်မျိုး ကြာရှည်မထားနိုင်လျှင်ပင် ထားတော့။ ခဏမျှတော့ လုပ်ကြည့်ပါ။ အလုပ်ဖြစ်ပါမည်။

* * *

အခန်း (၂)

ရှုံးနိမ့်ခြင်းဟာ ထာဝရမဟုတ်ပါ

ကျွန်တော် အလေးအနက်ထား ပြောချင်သည် မှာ ‘တစ်ခုလုံးခြုံငုံမှု’၏ အရေးကြီးပုံ ဖြစ်၏။ ၎င်းသည် ဘဝ၏ ပါဝင်ပတ်သက်မှုများ အားလုံးပေါင်းဆုံနေမှုဖြစ်ကာ ကျွန်တော်တို့ ကို ကျန်းမာစေ၊ ပျော်ရွှင်စေ၊ တိုးတက်ထွန်းကားစေသော အရာ ဖြစ်၏။ ကျွန်တော့်စိတ်ထင် ‘တစ်ခုလုံး ခြုံငုံမှု’၏ ဆန့်ကျင်ဖက်မှာ ရှုံးနိမ့်မှုပင် ဖြစ်၏။ အကယ်၍ ထိုသို့ဖြစ်ပျက်လျှင် အကောင်းဆုံး ကုထုံးမှာ ရှေ့သို့ တိုးလုပ်ရန်ပင် ဖြစ်၏။ သိနားလည်ထားရမည်ကား ရှုံးနိမ့်မှုသည် ထာဝရ မဟုတ် ဟူသည် ပင် ဖြစ်၏။ ထို့နောက် ချက်ချင်းပင် မှန်ကန်သော ဦးတည်ချက်ကို အာရုံစိုက် လုပ် ဆောင်ရမည်။ မကြာခင်မှာ ပင် အဖြေထွက်လာမည်သာ ဖြစ်၏။

ကျွန်တော် ယခုကဲ့သို့ ပြောနေသည် မှာ ယုံကြည်စိတ်ကို အတင်းပျိုးထောင်ပြီး ကုသမည့် သဘော မဟုတ်ပါ။ ရှုံးနိမ့်ခြင်းသည် ‘တစ်ခုလုံး ခြုံငုံမှု’လျော့နည်းခြင်းကိုသာ ဆိုလိုခြင်း ဖြစ်၏။ ၎င်းသည် ‘ထိရောက်မှုရှိသည်’ဟု ကျွန်တော် ထပ်လောင်းပြောပါရစေ။ မကောင်းသော အခြေ အနေသည် ယာယီသာဖြစ်သည် ကို ယုံထားရမည်။ မှားယွင်းမှုက သင့်ကို ဒုက္ခဆီသို့သာ တွန်းပို့ လိမ့်မည်။ အမှားကိုပြင်လျှင် စွမ်းအင်ကတိုးလာမည်။

ကျွန်တော့်နည်းလမ်းကတော့ မပျော် ရွှင်ခြင်းနှင့် အလုပ်မဖြစ်ခြင်းကို မခံယူတတ်ခြင်းပင် ဖြစ်၏။ ဒါမျိုးအကျင့် (တစ်ခုလုံးခြုံငုံမှု လျော့နည်းခြင်းအကျင့်)သင့်မှာလည်း မရှိစေလိုပါ။ ရှိလည်း မရှိသင့်ပါ။ အခြေအနေတစ်ခုကို လက်မခံဟု မြင်လာပါက သင့်အနေနှင့် ထိုအခြေအနေမှ ထွက်ပြေးရန်သာ ဟန်ပြင်နေမည် ဖြစ်၏။

၁၉၉၀ ခုနှစ်များ စောစောပိုင်းက ကျွန်တော် ငွေရေးကြေးရေး အကြပ်အတည်းဆုံးအချိန် တွင် ကျွန်တော့်အဖို့ စိတ်ဓာတ်မကျဘဲ နေနိုင်ရန် အတော်အားတင်းထားခဲ့ရ၏။ ထိုအခိုက်အတန့် တွင် ကျွန်တော်လုပ်စရာက တစ်မျိုးတည်းသာရှိ၏။ ရှေ့သို့ နောက် ခြေလှမ်းတစ် လှမ်းတိုးပြီး အရှိန်အဟုန်ကို ဆက်ထိန်းရန် ဖြစ်၏။ ထိုသို့ စိတ်ထားသည့်အတိုင်း ကျွန်တော် တကယ်ပင် လုပ်ခဲ့၏။ အောင်မြင်မှုဟူသည် နေ့ချင်းညချင်း ရသည် ကားမဟုတ်။ သို့သော် တဖြည်းဖြည်းနှင့် အခြေအနေက ပုံမှန်အတိုင်း ဖြစ်လာသည်။

လူများ စုသည် ရှုံးနိမ့်ခြင်း၏ ဝါးမျိုမှုကို ခံကြ၏။ ကံဆိုးလွန်းလို့ ပါဆိုကာ ကံကိုပုံချ တတ်တာက အဆိုးဆုံး ဖြစ်၏။ တကယ်တော့ ကံကဆိုးနေတာမဟုတ်။ သင် ညံ့လွန်းဖျင်းလွန်း လို့ အရှုံးနှင့်ရင်ဆိုင်နေရတာလည်း မဟုတ်။ အခြေအနေ အချိန်အခါကိုလိုက်ပြီး အနိုင်အရှုံးဆိုတာ ရှိတတ်စမြဲပင်။ ပြဿနာများ ဟူသည် ဘဝ၏ အစိတ်အပိုင်းတစ်ခု ဖြစ်၏။ အလုပ်၏ အစိတ် အပိုင်းကြီးတစ်ခုလည်း ဖြစ်၏။ စီးပွားရေးလုပ်ငန်း ပိုကြီးလေလေ သင့်ဘဝလည်း ပိုကြီး လေလေ သင့်ပြဿနာတွေလည်း ပိုများ လေလေ ဖြစ်မည်။ ဒါကို ကြိုတင်မြင်ဖို့ သင်သိထားလျှင် ပြင်ဆင်စရာ ရှိတာ ပြင်နိုင်မည်။

ကျွန်တော် ရှုံးနိမ့်သူများ ၊ ကြေကွဲဝမ်းနည်းသူများ နှင့် မကြာခဏ
တွေ့ဖူး၏။ ပြဿနာကို ရှောင်မပြေးဘဲ ထိပ်တိုက်ရင်ဆိုင်ကာ
နည်းမှန်ချက်ရှိရှိ အပြုသဘောဖြင့် လုပ်ဆောင်သူများက
နာလန်ပြန်ထူလာသည် ကို တွေ့ရ၏။ သင် ကြုံတွေ့နေသော
အခြေအနေက ဆိုးဝါးကြမ်းတမ်း ကောင်း ဆိုးဝါးကြမ်းတမ်းမည်။
သို့သော် တစ်ခုမှတ်ထားလိုက်ပါ။ တခြားသူ တော်တော်များ များ လည်း
သင့်ထက်ပို၍ ဆိုးသော အခြေအနေတွေနှင့်ရင်ဆိုင်နေရသည် မှာ
သေချာ၏။ အကောင်းဆုံးနည်းလမ်းတစ်ခု ပေးပါမည်။ အခက်အခဲ
အကြပ်အတည်းများကို သတ္တိရှိရှိနှင့် ရင်ဆိုင်ကျော်လွှားခဲ့သော
လူပုဂ္ဂိုလ်များ ၏ အကြောင်း စာအုပ်တွေများများ ဖတ်စေချင်ပါသည် ။
ဤသည် မှာ ကျွန်တော့်ကိုယ်တွေ့ အောင်မြင်နည်းပင် ဖြစ်၏။
ကျွန်တော်က စိတ်ဓာတ်ကျနေ သလိုလို ဖြစ်လာလျှင်
ကိုယ့်ဘာသာကိုယ် အားပေး၏။ ငါက ချမ်းသာတဲ့ မိသားစုက
ပေါက်ဖွားလာတာ၊ ငါက ပညာလည်း ကောင်းကောင်း
သင်ခွင့်ရခဲ့တယ်။ ဒီအခွင့်အရေးတွေ သူများ ရကြတာ မဟုတ် ဘူး။
ဒါကြောင့် တော်ရုံတန်ရုံ ဘယ်အရုံးပေးလို့ ဖြစ်မလဲ။
ကျွန်တော့်ဘဝထဲမှ အကောင်းဆုံးများကို ကိုယ့်ဘာသာကိုယ်
ပြန်စဉ်းစားရင်း အားတင်းခဲ့၏။

သင့်အနေနှင့်လည်း ထိုနည်းတူ သဘောထားရမည်။
သင့်အခြေအနေ၊ သင့်နောက် ကြောင်းရာဇဝင်က ဘာပဲဖြစ်နေနေ။
ရှုံးနိမ့်မှုကြုံလာလျှင် ကျော်လွှားနိုင်ရမည်ဟူသော အောင်စိတ်ကို
မွေးထားရမည်။

ယုံကြည်မှုဟူသည် ဉာဏ်ပညာနှင့် အတော်တူ၏။
မိမိကိုယ်မိမိယုံကြည်စိတ်ရှိခြင်း သည် အလွန်ကြီးမားသော ခွန်အားကို

ပိုင်ဆိုင်ခြင်းပင် ဖြစ်သည် ။ ထိုယုံကြည်စိတ်ကို မူတည်ပြီး နေ့စဉ် လုပ်ဆောင်ပါ။ တစ်ခါတလေ သင်တစ်ယောက်တည်း တိုက်ပွဲဝင်နေရသလို အားငယ်မိမည်။ ထိုအခါ မိမိကိုယ်မိမိ ယုံကြည်စိတ်ကို ဦးထိပ်ပန်ဆင်ကာ အဖော်ကောင်းအဖြစ် ပမာပြုတိုက်ခိုက်ပါ။ မိမိဘာသာမိမိ ယုံကြည်စိတ်သည် နိုင်သူနှင့် ရှုံးသူကို စည်းခြားပေးသော မမြင်နိုင်သည့် စွမ်းပကား ပင်ဖြစ်သည် ။ ရှုံးနိမ့်သူများကား လက်မြောက်တတ်၏။

ခြုံ၍ ဆိုရလျှင် မိမိဘာသာမိမိ ယုံကြည်စိတ်ဖြင့် အရှိန်အဟုန်မကျဘဲ တိုက်ပွဲတွေ ဆက် ဆင်နွှဲပါ။ နောက်ပြန်ဆွဲတတ်သောစိတ်ကို ဖျောက်ပါ။ မိမိအရည်အချင်း အစစ်အမှန်ကို မိမိ သိပါစေ။ ထိုအခါ အောင်မြင်မှုသည် သင့်အတွက် ထာဝရအခြေအနေအဖြစ် တည်တံ့နေမည်သာ ဖြစ်၏။

ဘယ်တော့မှ လက်မမြှောက် အရှုံးမပေးပါနှင့်။

* * *